

'തലയിലുള്ള ക്രിസ്തീയതയും', 'ഹൃദയത്തിലുള്ള ക്രിസ്തീയതയും'

തമ്മിലുള്ള വ്യത്യാസം - സാക് പുനൻ

WFTW 22 ജൂലൈ 2012

1 ശമുവേൽ 13:8 ൽ ശൌലിന് സിംഹാസനം നഷ്ടപ്പെടുവാനുള്ള ആദ്യ കാരണം നാം കാണുന്നു. ശൌൽ യുദ്ധത്തിനു പോകും മുമ്പ് യഹോവയ്ക്ക് ഒരു യാഗം കഴിക്കണമെന്നും അതിനായി തന്നെ കാത്തിരിക്കണമെന്നും ശമുവേൽ ശൌലിനോട് പറഞ്ഞിരുന്നു. ശൌൽ ഏഴു ദിവസം കാത്തിരുന്നു. എന്നാൽ ശമുവേൽ വന്നില്ല. അതിനാൽ താൻ തന്നെ യാഗം കഴിക്കാം എന്ന് ശൌൽ തീരുമാനിച്ചു (13:9). താനൊരു പുരോഹിതനല്ല എന്ന് അവനറിയാം. അതിനാൽ തന്നെ താൻ യഹോവയ്ക്ക് യാഗം കഴിക്കുന്നത് ദൈവിക നിയമങ്ങൾക്കു എതിരാണ് എന്നും അവനറിഞ്ഞിരുന്നു. എന്നാൽ രാജാവെന്ന നിലയിലുള്ള തന്റെ ശുശ്രൂഷയെ ദൈവം അനുഗ്രഹിച്ചിരുന്നതിനാൽ തനിക്കു ചുറ്റും ദൈവം വെച്ചിരിക്കുന്ന അതിരുകൾക്ക് പുറത്തു മറ്റൊരു ശുശ്രൂഷ ചെയ്യുവാനും തനിക്കു സാധിക്കും എന്നവൻ കരുതി. പല പ്രാസംഗികരും ഈ തെറ്റ് വരുത്തിയിട്ടുണ്ട്. ദൈവം നമുക്ക് നൽകിയിരിക്കുന്ന ശുശ്രൂഷയെ തിരിച്ചറിഞ്ഞു നമുക്ക് ചുറ്റും വെച്ചിരിക്കുന്ന അതിരുകൾക്കുള്ളിൽ നാം നിൽക്കണം. ദൈവം നമ്മെ ഒരു ശുശ്രൂഷയിൽ അനുഗ്രഹിച്ചു എന്ന് കരുതി നമ്മെ വിളിച്ചിട്ടില്ലാത്ത മറ്റൊരു ശുശ്രൂഷയിലേക്ക് കടക്കാമെന്ന് വിചാരിക്കരുത്. ഒരു സുവിശേഷകനായിട്ടല്ല ദൈവമെന്നെ വിളിച്ചിരിക്കുന്നതെന്ന് പല വർഷങ്ങൾക്കു മുമ്പേ ഞാൻ തിരിച്ചറിഞ്ഞു. അതിനാൽ എന്റെ അതിരുകൾക്ക് പുറത്തു പോകുന്നതിനു പലവിധ സമ്മർദ്ദങ്ങൾ ഉണ്ടായിട്ടും ഞാൻ എന്റെ അതിരുകൾക്കുള്ളിൽ തന്നെ നിന്നു. ശൌലിന്റെ തെറ്റ് ആവർത്തിക്കുവാൻ ഞാൻ ആഗ്രഹിക്കുന്നില്ല. മറ്റു ചിലരിൽ സുവിശേഷകന്റെ ശുശ്രൂഷയാണുള്ളത്. ഞാൻ അവരെ വിലമതിക്കുകയും, ബഹുമാനിക്കുകയും, അവരോടൊത്ത് വേല ചെയ്യുകയും ചെയ്യുന്നു. എന്ന് മാത്രമല്ല അവരുടെ ശുശ്രൂഷാമണ്ഡലത്തിൽ അവർക്ക് കീഴടങ്ങിയിരിക്കുകയും ചെയ്യുന്നു. പുരോഹിതനാകുവാൻ ശ്രമിച്ച മറ്റൊരു രാജാവാണ് ഊസിയാവ്. ദൈവം അവനെ കുഷ്ടരോഗത്താൽ വീഴ്ത്തി. ഇവിടെ പുരോഹിതനാകുവാൻ ശ്രമിച്ച ശൌലിനെ സിംഹാസനത്തിൽ നിന്നു എടുത്തു മാറ്റുന്നതായി നാം കാണുന്നു. നിങ്ങളുടെ ശുശ്രൂഷ എന്താണെന്നറിഞ്ഞു അതിന്റെ അതിർത്തിക്കുള്ളിൽ തന്നെ നിൽക്കുക. അതോടൊപ്പം മറ്റുള്ളവരെ അവരുടെ ശുശ്രൂഷ ചെയ്യുവാൻ അനുവദിക്കുക. ഇതാണ് ക്രിസ്തുവിന്റെ ശരീരത്തിലെ ലളിതമായ പ്രമാണം.

നാം ഇവിടെ കാണുന്നത് ശൌലിന്റെ ക്ഷമയില്ലായ്മ കൂടിയാണ്. അവൻ യാഗം അർപ്പിച്ചു ചില നിമിഷങ്ങൾ കഴിഞ്ഞപ്പോൾ ശമുവേൽ പറഞ്ഞിരുന്നതുപോലെ എത്തി. ശൌൽ അൽപനേരം കൂടി കാത്തിരുന്നുവെങ്കിൽ കഥ വ്യത്യസ്തമായേനെ. എന്നാൽ അവന്റെ നിഗളവും ക്ഷമയില്ലായ്മയും നിമിത്തം അവനു എല്ലാം നഷ്ടപ്പെട്ടു. എങ്കിലും അവൻ യിസ്രായേലിന്റെ സിംഹാസനത്തിൽ മുപ്പതു വർഷം കൂടി ഇരുന്നു. നാളുകൾക്കു മുമ്പേ ദൈവത്തിൽ നിന്നുള്ള അഭിഷേകം നഷ്ടപ്പെട്ടിട്ടും തങ്ങളുടെ സിംഹാസനങ്ങളിൽ തന്നെ ഇരിക്കുന്ന അനേകർ ഇന്ന് ക്രൈസ്തവ ലോകത്തുണ്ട്. പണവും മാനുഷിക അധികാരവുമുള്ളതുകൊണ്ട് അവർ തങ്ങളുടെ സിംഹാസനങ്ങളിൽ ഇരുന്നു തങ്ങളുടെ സംഘടനയെ നിയന്ത്രിക്കുന്നു. വലിയ താഴ്മയുള്ള ഒരു ചെറുപ്പക്കാരനായി തുടങ്ങിയ ശൌൽ ദൈവത്തിനു പ്രയോജനമില്ലാത്ത ഒരുവനായി ക്രമേണ അധപതിച്ചു.

ശമുവേൽ പിന്നീട് ശൌലിനോട് പറഞ്ഞു, "ഇപ്പോഴോ നിന്റെ രാജ്യം നിലനിൽക്കുകയില്ല. യഹോവ നിന്നോട് കല്പിച്ചതിനെ നീ പ്രമാണിക്കാതെത്തന്നെ തന്റെ ഹൃദയപ്രകാരമുള്ള ഒരു പുരുഷനെ യഹോവ അന്വേഷിച്ചിട്ടുണ്ട്"(13:14). ഇവിടെ ഹൃദയത്തിനു നൽകിയിരിക്കുന്ന ഊന്നൽ ശ്രദ്ധിക്കുക. ശൌലിനെ രാജാവായി അഭിഷേകം ചെയ്തപ്പോൾ വേദ പുസ്തകം പറയുന്നു മറ്റുള്ളവരുടെ ഇടയിൽ അവന്റെ തല ഉയർന്നു നിൽക്കുന്നുവെന്ന്. കാരണം അവൻ ഉയരം കൂടിയവൻ ആയിരുന്നു(1 ശമുവേൽ 10:23). അവന്റെ "തല" കൊണ്ടാണ് തിരിച്ചറിയപ്പെട്ടിരുന്നത്. എന്നാൽ ദൈവം "ഹൃദയം" കൊണ്ടു തിരിച്ചറിയപ്പെടേണ്ട ഒരാളാണ് ഇപ്പോൾ അന്വേഷിക്കുന്നത്. തല കൊണ്ടല്ല ഹൃദയം കൊണ്ടാണ് ദാവീദ് മറ്റുള്ളവരിൽ നിന്നു വ്യത്യസ്തനായിരുന്നത്. അവൻ ദൈവത്തിന്റെ "ഹൃദയ"പ്രകാരമുള്ള മനുഷ്യൻ ആയിരുന്നു (1 ശ. 13:14).

തലയിലുള്ള ക്രിസ്തീയതയും ഹൃദയത്തിലുള്ള ക്രിസ്തീയതയും തമ്മിൽ വലിയ വ്യത്യാസമുണ്ട്. ശൌൽ ആദ്യത്തേതിനെ പ്രതിനിധീകരിച്ചു. ദാവീദ് രണ്ടാമത്തേതിനെ പ്രതിനിധീകരിച്ചു. ഇതുതന്നെയാണ് മതഭേദമായ ആളുകളും ആത്മീയരായ ആളുകളും തമ്മിലുള്ള വ്യത്യാസം. ദൈവം തന്റെ ഹൃദയപ്രകാരമുള്ള ഒരു മനുഷ്യനെ അന്വേഷിച്ചു. അങ്ങനെ ദാവീദിനെ കണ്ടെത്തി. നമ്മുടെ തലയെന്നാൽ നമ്മുടെ തലച്ചോറ്, ബുദ്ധി, കഴിവുകൾ എന്നിവയെല്ലാമാണ്. ഹൃദയമെന്നാൽ ദൈവത്തോടുള്ള നമ്മുടെ സമർപ്പണവും, ആരാധനയുമാണ്. പിതാവായ ദൈവം ആരാധകരെയാണ് അന്വേഷിക്കുന്നത്. അല്ലാതെ പണ്ഡിതരെയല്ല (യോഹ.4:23). നിങ്ങളൊരു ആരാധകനും യേശുക്രിസ്തുവിൽ സമർപ്പിക്കപ്പെട്ടവനും അല്ലെങ്കിൽ, നിങ്ങൾ എത്ര കഴിവുള്ളവനാണെങ്കിലും ശൌലിനെപോലെ ആയിരിക്കും അവസാനിക്കുക. ദാവീദ് പല തെറ്റുകളും ചെയ്തിട്ടുണ്ടെങ്കിലും തന്റെ "ഹൃദയം ശരിയായിരുന്നതിനാൽ" വിജയകരമായി തന്റെ ജീവിതകാലം പൂർത്തിയാക്കി.

1 ശമുവേൽ 14:35 ൽ ശൌൽ ആദ്യമായി ഒരു യാഗപീഠം പണിതതിനെക്കുറിച്ചു വായിക്കുന്നു. ഇവിടെ നാം അവന്റെ പരാജയ കാരണവും കാണുന്നു. അവൻ പ്രാഥമികമായി ഒരു ആരാധകനായിരുന്നില്ല. ശൌലിന്റെ പൂർവപിതാവായ അബ്രഹാം ഒരു ആരാധകനായിരുന്നു. അബ്രഹാം പോയിടത്തെല്ലാം അവൻ ദൈവത്തെ ആരാധിക്കുന്നതിനു ഒരു യാഗപീഠം പണിതു. എന്നാൽ ശൌൽ കഴിവുള്ള ഒരുവൻ മാത്രമായിരുന്നു. ഒരു ആരാധകനായിരുന്നില്ല. യോഹന്നാൻ 4:10 ൽ യേശു പറയുന്നത്, ദൈവത്തെ സേവിക്കുന്നതിനു മുമ്പ് നാം അവിടുത്തെ ആരാധിക്കണം എന്നാണ്. തലയിൽ മാത്രമിരിക്കുന്ന ക്രിസ്തീയതയെ സൂക്ഷിക്കുക. അത് നിങ്ങളെ യേശുക്രിസ്തുവിനോടുള്ള സമർപ്പണത്തിലേക്കും പിതാവായ ദൈവത്തെ ആരാധിക്കുന്നതിലേക്കും നയിക്കുകയില്ല.

(മൊഴിമാറ്റം: സാജു ജോസഫ്, ആലപ്പുഴ)